

1 Tesaronia

Vu'a Anejijihina

¹ Nú Poru ho Sivenasi ho Timoti ho ijano sosia ka'ene Tesaronia Godi Amoho 'ee Natohwa Jesu Keriso puni vaji hiju jihipuna'e pasikaho veju. 'Ene maiji vwhaniujine 'ee matauvi'inijaho jona.

Tesaronia Puni Nimairoa 'Ee Ichá'ina Hijuji Teimani 'Wavajina

² Nú jonijihuna'e Godi teimani 'wavura. 'Ene nú na'ia mapoka siporua 'ojuri veijaho nú joni iha 'urihi'i 'ojura. ³ Na'ia mapoka'e jara nimaarohuni kaukara ijí vene 'ee ea oja mihe 'ee nimairoa ka'ene núni Natohwa Jesu Keriso oni vaja 'ee núni Godi 'ee Omijihuni una'i ija kisina 'unama hijuji vwhaniura. ⁴ Vwehu núne Godi ja oja mihe 'ee Hura ja iji pijihajaho hena ka'avara.

⁵ 'Enajihuna'e vu'a maa maiu'ina ka'ene nú apena roajaho iraru pa'waravara kaivo harura 'ee Godoni 'Avena vaji roe raka ka'ene núra 'waravajaho nimaar hene ja nimaar rojara. 'Ene nú jonijihuna'e ichá'ina ka'ene hijajaho ja nikúvara.

⁶ Ja 'u'o núra vejuja'ina'e vene 'ee Natohwi-jara venaja'ina'e vejara. Uneunecha sisea ani ani rejara vo ja Godi oni 'Avena vajijino teamana'eme ira ikaho apejara. ⁷ 'Enajihuna'e ja 'unama maa ka'ene veju kaji Masatonia 'ee Akaia ora ka'ene nimaar roji'inaka hijujihi 'unama

kaji najahara. ⁸ 'Ena'omo iviamaa Natohwí ji-huni vu'ijaho joni rene rausahe va'e Masatonia 'ee Akaiaru pava'ara vo kwaaka mapokaki va'ana. Jara Godi nimaā nimaā rojujaho pu nihe parajara. Ijihunihahi nú pu areri unenu 'aho'a pa'warahuna. ⁹ Pu opuipo núra ja ki'i roume jara 'unama ichá'ina ka'ene 'ekuajaho 'waruvara. 'Enareja jara godia ira'ata ka'ene iji vejuji nimaā rojujaho are'i kaivo ta'arohe Godi nimaā ka'ene majama hiji'iniji oja mahujaho 'waruvara. ¹⁰ 'Enajihuna'e ja iviamaa Huni harihijara kú'o akúpa 'ahi rena rohuniji 'ajaha hiju. Jesu ka'ene Hura vejume kú'o 'urinajara sena ka'ene roajaho vahanumana.

2

Porura Kaukara Ka'ene Tesaronia Venajina

¹ Vwehu núne ja ojono nihena kavu. Nú joni vu'ajaho nú núní vea panisame vu'ara. ² Ja niheja ja'ina'e nú nimarako Piripai sise'i 'ahúume haha hianumana kaivo nú núní Godijihuni vaji harura ape'ika'i ja Godoni vu'a maiu'ina ijí ninakaraa renana vajijaho 'waravara. ³ Núra ja 'waravajaho puruvare'e 'warahuna pana 'ee 'unama sisejino 'warahuna pana 'ee pisivisame 'warahuna pana. ⁴ 'Enakaivo Godira nú nimaā vetúørenq Huni vu'a maa maiu'inakaho múhona'omo nú emaa teamanahuna'e vehuna pana kaivo Godira núní ojjaho nivena kúmana. ⁵ Ja niheju ja'ina'e nú ira toa vene 'warahuna pana 'ee joni uneunecha 'eka'irono pisivihuna pana. Ijihuni maijaho Godiho núní vu'a nimaā vetúu. ⁶ 'Ene emaa 'ee jaa 'ee ea 'aho pu'úmo nú ta'aroru'avarono

avahuna pana. Nú Keriso oni apasorua'omo nú núni harurijino vehune sa'ina ⁷ kaivo nú masuani ajuarasahe joni vaji hijara areri oahi huni sesamaa'e 'ajohau ja'ina'e vejara. ⁸ Nú ja niho'o oja miha paraja jihuna'e nú Godoni vu'a maiu'inijiru pamihara kaivo nú niho'o ura renua para'eme núni hia 'u'o ja vajihara. ⁹ Vwehu nûne ja mavwihaha. Nú joni vaji hijari veijaho nú ja ahija mihuna senuvume nú onúno harura vene na'ia veiri'a kaukara veji'i Godoni vu'a maa maiu'ina ja 'waravara. ¹⁰ Godiho nú nihena kúme nimaa veju'e ja 'u'o nimaa veju. Núra ichá'ina'e ja pu'úmo akume 'ee arimaa'e hine 'ee unenu 'aho'a ea 'aho'a panamuhe 'waru'eme nú nimaa roji'ina pu'úmo hamí hijura. ¹¹ Ja ni-heju núra ichá'ina ka'ene ni'ajihe 'ee ta'arorahe 'ee hine hamí nirisame ea kwinu kwino areri omahi sesahwaha'e 'waramu ja'ina'e nú hine ja 'waravara. ¹² Ijihuna'e Godi ka'ene ja 'umenau'e Huni ara 'ee hanaji'inijino vahuna 'iamajihuni 'unama ka'ene Hura kive areri re-hunijino o'avara. ¹³ Ikehuni hahi nú 'u'o na'ia mapoka'e Godi teimani 'wavura. Ja vea ka'ene Godoni ira ike núnuna'i apejari veijaho ja emaa-puni ira puna'a paapejara kaivo ja Godoni ira ni-maa'e apeju ja'ina'e apejara. Ijihuna'e ja ea irara ijí ira kaji nimaa ronujaho joni vaja 'u'o kaukara venu. ¹⁴ 'Enajihuna'e vwehu nûne Godoni sosis ka'ene Jesu Keriso oni vaji Jutia namijujipo vejaja'ina'e ja vejara. Ja ehu jopuna'i sisea ichá'ina ka'ene piuniva ja'ina'e pu 'u'o Jua puna'i sisea ija'ina'e piunivara vo kirahsahara. ¹⁵ Pu Natohwa Jesu 'anae 'ee poropetia 'ania ja'ina'e nú 'u'o

'ararihúume usevara. 'Enajihuna'e pu Godira ura renuja'ina pavene 'ee emaapuni nana'eji'ina'e rejara. ¹⁶ Jenitarupo Godi nimaa rohuni jihuna'e pu tanu'uruuhu'e nú vu'a pa'waravura. Ijihuni hahi pu puni siseijaho veju'e tiresa hina apena ajimu. 'Enakaivo puni eha siseijaho niroe areri rena parana namu.

Porura Tesaronia Kú'o 'Unama Va'e Ki'iyo Vwi-hanajina

¹⁷ 'Enakaivo vwehu núne nú ja hahijino ma'uako irechamie va'ara kaivo núní ojijaho ijí ja pu'úmo navu. 'Ene núní ura ijaho roe joni urania kihuna'e ura renua paranúu. ¹⁸ Ijihuni maijaho nú roe ja kihuna'e ura renu 'ee na Poru na'ia mapoka'e roe ja kihuna'e ura reniu kaivo Setanira hine roturúhu. ¹⁹ Núní nimaa roijaho irahije 'ee núní eha maa ka'ene núa'e ta'aroruhe vajúhunijaho irahije? Núní Natohwa Jesura ro'amani veijino jara Huni una'i namihu-nijina. ²⁰ Ijihuni maijaho ja núní pinana mamaijina 'ee temarijina.

3

¹ Ijihuni hahi vea ka'ene nú areri pakirasahuna'e henareja nú vvihajajaho maijaho areme iki Atenisi hi'ipisana ronare'e hiju. ² 'Ene hu Timoti núní vwea ka'ene nú pu'úmo Godoni kaukara veji'ina ka'ene Keriso oni vu'a maa maiu'ina 'waravi'ina ranavu'e ja ni'ajihe joni nimairoa kisina'e re'amarono vu'u. ³ 'Ejakame jara siseisei hijujara ja patanu'urihuna. Ijihuni maijaho ja niheju nú nika'ina hihuna'e iji pijúhana. ⁴ Núra ja

pu'úmo hijajino nú ja pu'úmo sise'i 'ahúhunaka 'waravajaho ja nihejara'omo iviamaa ija'ina renu. ⁵ Ijihunihahi na areri pakairahuna'e henarejo joni nimaar rojí he'i 'ahiu'e ranavu'e vu'u. Ijihuni maijaho na oja hianimujaho vejuro'i pisivisavi'inijara pisimiakame núra kaukara ka'ene vejajaho maa pa'ana'e rena ve'amarono ranavu'e vu'u. ⁶ Iviamai Timotihó ijí joni rene joni pinana maa apene 'unama núni roana. 'Ene jara Godi nimaar rone oja mahe ija kisi apene joni una'i saname vejujaho ro 'warumana. Jara na'ia mapoka nú vwihanué nú ura ja ki'i 'ahúu ja'ina'e areri ja 'u'o ura nú kú'i 'ahiu. ⁷ Vwehu núne nú ijihuni hahi iki hijujaho sisea piuname ahisina apeji'i hijura kaivo jara ního'o nimaar rojujhuna'e nú oja sonahúu. ⁸ Jara Natohwi jihuni vaji kirasahe namijujara reju'e nú hami hiju. ⁹ Nú ichá'ina'e jonijjhuna'e Godi teimani 'wa'eja? Ijihuni maijaho núra temara ka'ene jonuna'i 'ekajjhuni hahi nú Godoni una'i jonijjhuna'e temarasahura. ¹⁰ 'Ene nú na'ia 'ee veiril'a majaa hine joni niura kihuna'e siporua 'ojura'omo roe kime raka ka'ene joni nimairoa vaji panavujaho ni'ajihe areri rehuna. ¹¹ Godi ka'ene núni Omijara Huhusune 'ee Jesu ka'ene núni Natohwiji'o núni 'unama venuhakame nú vu'e ja kihuna. ¹² Natohwijara venae jara ea kwinu kwino oja 'ekaravura 'ee emaa maho'o oja 'ekaujaho emarene 'ee ameurahe arihama areri núra jonuna'i vejaja'ina'e renama. ¹³ 'Ene Hu ja vena'e joni oja Godi ka'ene núni Omijjhuni una'i ariramaa rene panama'eje núni Natohwa Jesuho 'ee Huni ea ariramaijipo Hu hu'úmo

roavari veijaho matauma namihuna.

4

Kara Ka'ene Godi Teamahunijina

¹ Vwehu núne Vu'a túchamaa pina ikena. Nú Natohwa Jesuni vaji ja jarirame 'waravu núra vu'a ka'ene 'waravume ja hene oju kaja'ina'e nija'ina oje Godiho teama'amana. 'Eje ja maranie ajime va'amana. ² 'Ejume nú Natohwa Jesuni harura vaji varapa raka ka'ene vajihajaho ja nihena kivu. ³ Ijihunihahi ikaho Godoni uraijina ja niho'o ea ariramaa rehuna'e ura renukúne 'uasa pave'avara. ⁴ 'Ene ja ea kwinu kwino joni hahi jíhipuni hora vene hami 'ajo'eje arira'e nava. ⁵ 'Enakúne ja Jenitaru ka'ene Godi pahene pakavujipo puni hahapo napara itunama parajukame 'unama ka'ene vejuba'ina paveha. ⁶ 'Ejume ja 'unama ikehunakino sisea vene vweuna panama'amana. Ijihuni maijaho Natohwijara ike uneunecha ikihipuni eha ijaho venuna. 'Ene nú nimarako 'waravaji kú'o nahama 'waravu. ⁷ Ijihuni maijaho Godira nú 'umenuajaho nú 'unama sisea ka'ene 'uasa ve'avarono ija pijúhuna pana kaivo nú ariramaa rehuni jihuna'e iji pijúhana. ⁸ 'Enajihuna'e ea irara ike hene pataarohujaho hu emaa papataarohu kaivo Godi ka'ene Huni 'Avena mahaji pataaroha avanu. ⁹ Jara vwehu jona ichá'ina'e oja mihiunijaho ea pina mai'o pavene 'warahuna. Ijihuni maijaho 'unama ka'ene vwehu jona'e ichá'ina oja 'ekarahunijaho Godira ja najahana. ¹⁰ Nú niheju. Ja 'unama kajaho vwehu jona

ka'ene Masatonia hijujihí pu'úmo vejura kaivo vwehu núne nú ja jarirame 'waravujaho ja maji vene ihajinanama apene vaha. ¹¹ Nú ja ni'waravu ja'ina'e masuani hine jomaaru vene 'ee joni iji kaukara veji'i hihunijaho joni ura nimaarena'ama. ¹² 'Ejakame ja ea ka'ene samaa hiju jihipuni una'a hamí hine 'ee uneunecha 'aho'a papivusahuna.

Keriso Oni Vaji Kwamasahajihí Aherama Rohunijina

¹³ 'Enakaivo vwehu núne jara ea ka'ene kwasahu jihipuni vu'ijí pa'warave he'ava jihuna'e hine ea ka'ene panimaa rojujipo vejuja'ina temuka apehuna nú ura parenu. ¹⁴ Nú Jesura kwame kú'o 'urinaji nimaar o'avajaho Godira ija'ina'e ea ka'ene Jesuni vaji kwamasahajija Hu hu'úmo aherame rohuna. ¹⁵ Na ikaho Natohwi jihuni iri vaji rena roaji ja 'waravu. Nú ea ka'ene mai'o hijukija Natohwijara ro'amajaho nú urasahe pavahuna kaivo nú mahi'eje ea ka'ene kwamasahajipo 'urihuna. ¹⁶ Ijihuni maijaho Natohwijara Huhusu 'ona oji'ina puni natohwiji'i mwasirivi'i ariha Godoni viti'iniji'i ro'eje ea ka'ene Keriso oni vaji kwamasahajipo urasahe 'urihuna. ¹⁷ 'Ejakame nú ea ka'ene mai'o hi'avajija 'urina va'e kahi 'imitia vaji pu piunime ahuma ajima va'e ichutoi Natohwijaho piunahuna 'ee nú Natohwijihi pu'úmo majama hihuna. ¹⁸ 'Enakúne ike vu'a ikino ea kwinu kwino 'wame ni'ajarave oja sonahi'eje hiha.

5

Natohwijara Rohuni Veiji Amairiara Hunijina

¹ 'Enakaivo vwehu núne iviamai'ina ho vea irakijino ikara rehunijaho na jona pavene 'warahuna. ² Ja ijaho ni maho'o hejume pa'arena ja'ina'e Natohwi jihuni veijara ro'amajaho areri nesa apeji'inijara na'i rouja'ina'e rohuna. ³ 'Ene pu vea ka'ene unekajaho pare'ena 'wavi'i matauma hi'avajino ni'aha kwino sisea puni haha 'ahi rehuna. Areri napari hariha nahe'i 'ahau'e veji'i haha ka'ene henuja'ina'e hehuna kaivo pu juhaha usehunijaho areri parehuna. ⁴ 'Enakaivo vwehu núne ja nututa pahiju jihuna'e ijí vea kajaho ja nesa apeji'ina puna'i paroe asitahuna. ⁵ Ijihuni maijaho ja hanaji'ini jihuni harihija 'ee ve'iri'ijihuni harihija. Nú na'iaho nututi jihuni harihija pana. ⁶ 'Enakúne roe ja pu'lúmo ea 'ahopo vejuba'ina'e panotui kaivo 'urine nia nirie 'aiha veji'i hija. ⁷ Ijihuni maijaho ea ka'ene notujaho pu puni nia na'i notuura 'ee ea ka'ene toa sisea ine nanamiujaho pu na'i toa sisea ine nanamiura. ⁸ 'Enakaivo nú ea ka'ene veirihuni jihuna'e roe masuani núni túratakaho nimairoa 'ee oja 'ekaravujino same 'ee isúa nimairoa ka'ene ni'ajúhajino sava. ⁹ Ijihuni maijaho Godiho nú Huni sena vaji aruhuna iji pijúhuna pana kaivo ni'ajúhajaho núni Natohwa Jesu Keriso oni vaji apehuna'e ija pijúhana. ¹⁰ Hu núnijihuna'e kwama jihuna'e nú mai'o hi'aja ho kwamasahuna kaivo nú pu pu'lúmo ahuma majama hihuna. ¹¹ Ijihuni hahi ojono

'wame ni'ajarame 'ee ojono nasarame 'urine emare'avara. 'Ene ja niveju kaja'ina'e ve'avara.

Túchamahuni Kara Ichá'iniji Ohunijine 'Ee 'Ajoramajina

¹² 'Enakaivo vwehu núne nú ja jarirame 'waravujaho ea ka'ene joni vaja kajino kaukara kikisina'e vene 'ee Natohwi jihuni vaji ja 'ajoha'e 'ee vu'a ka'ene pu 'waravujaho ta'arora'avara. ¹³ 'Ene oja 'ekauri vajijino pura kaukara ka'ene vejujihuna'e puni hura veneира mamaaa ijino 'wara'avara. 'Ene ea 'aho pu'úmo matauma hi'avara. ¹⁴ 'Ene vwehu núne nú ja jarirame 'waravujaho ja ea ka'ene vu'ataa paheji'inijija 'urara'avara. 'Ene ea ka'ene tea junavi'inijija 'ee ea ajuasina ni'ají'avara. 'Ee ohura paape'avara ka'i ea 'aho pu'úmo masuani hi'avara. ¹⁵ Ja paki'eje ea 'ahopo ja sise'i 'ahiakame ja eha vene pununa'i sisea ve'ava. 'Enakaivo na'ia mapoka 'unama ka'ene vejakame ea kwinu kwino maranie 'ee ea mahol'o 'ul'o maranihunijiru sarame ve'avara. ¹⁶ 'Ene na'ia mapoka'e temarasa'avara. ¹⁷ 'Ene na'ia mapoka'e siperua maijí 'oji'i na'avara. ¹⁸ Uneunecha mapoka ka'ene rejuija Godi teimani 'wa'avara. Ijihuni maijaho ijaho Godoni ura ka'ene jara Jesu Keriso oni vaji vehuna'e ura renujina. ¹⁹ Ja Godoni 'Aveni jihuni vena paveje uta'amana. ²⁰ Vu'a ka'ene túna'i rehuniji 'warave he'avajaho pasena'avara. ²¹ 'Enakaivo uneunecha mapokakija 'eke hamí piuhihu va'o mamaijija ija kisina'e 'eke 'uninami'avara. ²² 'Unama ka'ene sisea rehuna

sa'ina'e ki'avajaho juha'vara. ²³ 'Ene ivi'a Godia ka'ene matauvil'inijara maho'o venae arimaa'e rene 'ee joni 'avena 'ee joni oja 'ee joni haha maho'o 'ajohakame vea ka'ene núni Natohwa Jesu Kerisora ro'amajaho niho'o panamu'amana. ²⁴ Hu niho'o pauchavil'inijara a 'umenana'omo Hu aneja venajaho ve parahuna. ²⁵ 'Ene vwehu núne núni siporua 'onu'vara. ²⁶ 'Ene vwehu núna 'ajorame ura mina vena'vara. ²⁷ Na Natohwi jihuni ihi 'urahi'i 'waravukúne ike asurakaho tahe vwehu núna maho'o he'vara. ²⁸ Núni Natohwa Jesu Keriso oni maiji vwihanúujaho ja pu'úmuna.

Godoni Vu'a Maiu'ina

**The New Testament in the Ese Language, also known
as the Managalasi Language, of Papua New Guinea
Nupela Testamen long tokples Mangalasi long Niugini**
copyright © 1975, 1999 Wycliffe Bible Translators, Inc.

Language: Managalasi (Ese or Managalasi)

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-10-23

PDF generated using Haiola and XeLaTeX on 11 Nov 2022 from source files
dated 9 Oct 2020

729c2a8f-9ea3-55ca-9318-793c2828d776